



الوحدة الارتيرية للتغيير الديمقراطي Eritrean Unity for Democratic Change

ዓወተ ንኹርዓሉ ጅግና ደአምበር መሸቀጢ ክኸውን ኣይንፈቅድን!!

ዝነደየ ነጋዳይ'ሲ ሕሉፍ መዛግብቱ ይግጽል ከምዝበሃል፡ ሕጂ ነቲ ኣብ ኢድ ዘሎ መድረኻዊ ዕማም ምእላይ ገባቲ ስርዓት ህግደፍን ብድሕሪኡ እንታይ ይገበር? ንዝብል ንጹር መደባትን ዝጸልመቶም ፖሎቲካዊ ውድባት ንልዕሊ ሱሳ ዓመት ንድሕሪት ተመሊሶም ጉዳይ ጅግና ሓምድ እድሪስ ዓዋተ ንህዝቢ ከም መወደቢ ክጥቀምሉ ሕፍር ከይበሉ ይንቀሳቅሱ ኣለዉ።

ድሕረ ባይታ ናይ ሎሚ ጽሑፍና፡-

ኤርትራዊ ሃገራዊ ባይቶ ኣይንቅድሚት ኣይንድሕሪት ኮይኑ ይሰሓግ ምህላዉ ጸሓይ ዝወቕዖ ምስጢር ኮይኑ ኣሎ። ኤርትራዊ ሃገራዊ ባይቶ ኣብ ኤርትራ ንዝተፈላለዩ ፖሎቲካዊ ዝምባሌታት ዝጥርፍቶ ቅኑዕ ኣርኣዖ ብምዃኑ፡ ክሳብ እዚ ዕለትዚ ሂወት ክለብስን ደልዲሉ ክጎዓዝን ዝኸፈልናዮ ጸዕርታት ቀለል ስለዘይኾነ፡ ኣብ ውሽጡ ዝኾነ ጸገማት ከጋጥም ከሎ ብሸለልትነት ንርእዮ ጉዳይ ኣይኮነን። ስለዝኾነ ከኣ ኣብ ውሽጢ ኤርትራዊ ሃገራዊ ባይቶ ዘንጸባርቕ ጸገማት ንምፍታሕ ክሳብ መጨረሻታ ከይተሓለልና ክንሰርሕ ጸኒሕና። ብርእይቶና ኣብ ውሽጢ ኤርትራዊ ሃገራዊ ባይቶ ዘንጸባርቕ ንጋታት ብመን ተፈጸሙ ብዘየገድስ ካብ ሕሽኸኒ ክሓከካ ሓራ ብምዃን ንጸሊም ጸሊም፡ ንጸዕዳ ድማ ጸዕዳ ክንብል ዘይዕጸፍ መትከላዊ ምርጫናዮ። ንውሳኔታትን ስምምዓትን ብምጥሓስ ኢደ-ውነናዊ ስርሓት እናሰርሑ ሓድነት ኤርትራዊ ሃገራዊ ባይቶ ንዝናግዑ ኣካላት ድማ ኣትሪርና ንቃለስ።

ኣብ ውሽጢ ኤርትራዊ ሃገራዊ ባይቶ ዘጋጥሙ ካልኣዊ ፍልልያት ዘይመልከዑ ብምሃብ፡ ለይትን ቀትርን ፖሎቲካ ክሰርሑን ጸቢብ ረብሓታቶም ንምርግጋጽ ህርድግ ዝብሉ ኣካላት ካብቲ ኣብ ኢድ ዘሎ እዋናዊ ዕማም ድሕነት ህዝብን ሃገርን ኤርትራ ንምውጻእና ዘየዕርፉኳ እንተኾነ ካብ ናይ ሳልስቲ ዕንቅፋት ሓሊፉ ሱር ዝሰድድ ጸገማት ኣይኮነን ብምባል ሸለል ክንብሎ ጸኒሕና። ይኹን እምበር እንተተደጋጋሙስ ሓቂ ስለ ዝመስል ኣብ ከምዚ ዝኣመሰለ ህሞት ድማ ህዝቢ ንምትላል ዝግበር ኣጉል ፈተነታት ንምቅንጣጥ፡ ነቲ ጽኑዕ እምነትና ስለዝኾነ ደአምበር ንማንም ንምፍታው ወይ ጸቢብ ግዝያዊ ረብሓታት ንምርካብ ዘይንሕዞ ቅኑዕ ኣረኣእያናን መርገጽናን ከነብርህ ንግደድ።

ሓምድ እድሪስ ዓዋተ ጀማሪ ብረታዊ ቃልስን ግቡኡ ፈጸሙ ዝተሰወኦ ጅግናን ምዃኑ፡ ድልዳል እምነት ኤርትራዊ ስምረት ንደሞክራሲያዊ ለውጢ (ኤሲደሊ)ዮ። ኣብዚ ጉዳይዚ ፍሉይ ርእይቶ ኣለኒ ዝብል ኣባል'ውን የብልናን። ብዝተፈላለዩ ምክንያታት እንተዝህሉ'ውን ካብ ውድብ ዝባረረሉ ኣይኸውንን። ንሓደ ኣባል ውድብና ኣባል ዘብሎ ንህዝቢ ኤርትራ ካብቲ ንጥፍኣት ዳሪጉ ዘሎ ኣዕናዊ ስርዓት ህግደፍ ብምድሓን ንሓዋሩ ኣብ ውሽጡ ይኹን ምስ ጎረባብቱ ንሰላምን ደሞክራሲን ብልጽግናን ንምርግጋጽ ዝጽዕት ኣብ ህዝቢ ዘርጊሕናዮ ዘለና ፖሎቲካዊ መደብ-ዕዮ ምስ ዝኣምንን ንምዕዋቱ ምስ ዝጽዕርን ጥራሕ'ዮ። ምስቶም ጉዳይ ዓዋተ ናይ ሕጂ ውዑይ ኣጅንዳ ጌርም ሓዘሞ ዘለዉ ውድባት ፍልልይና ድማ እዚ ዝስዕብ'ዮ።

ንሳቶም ጅግና ሓምድ እድሪስ ዓዋተ ንፍሉይ ጉጅለ ዝያዳ ከምዝብጸሑ ጌርም ብምውሳድ ዝያዳ ተሓለቑቲ ኮይናም ክቕርቡ ይህቑኑ። ብርእይቶና ከኣ ጅግና ሓምድ እድሪስ ዓዋተ ብረታዊ ቃልስና ክዕወት እንተኾይኑ ሙሉእ ሕብረተ-ሰብ ኤርትራ ክጽንበር ኣለዎ ኢሉ ንስለ ሙሉእ ሕብረተ-ሰብ ኤርትራ ዝተቐለሰ እምበር ንስለ ፍሉይ ጉጅለ ጥራሕ ዘቕነዕ ዕላማ ከም ዘይነበር ንኣምን። ስለዚ ንዓኹም ጥራሕ ከም ዝብጸሓኩም ጌርኩም ኣይትሸቑጡ ንብሎም። ኣብ ርእሲኡ፡ ካብዚ ሕጂ ዘለናዮ ዝኸፍኣ ኩነታት ስለዘየለ ጅግና ሓምድ እድሪስ ዓዋተ ብሂወቱ ኔይሩ እንተዝኸውንስ፡

“ሓደራኩም ብስመይ ኣይትሸቅጡ ናይ ብሓቂ ብኣይ ትሕበኩ እንተኮንኩም መድረኻዊ ዕዮ ገዛኹም ጥራይ ግበሩ፡ እቲ ካብ ባዕዳዊ መግዛእቲ ንምድሓኩ ብረታዊ ቃልሲ ዝጀመርኩሉ ውጹዕ ህዝቢ፡ ሕጂ ብደቂ ሃገሩ ካብ ባዕዳዊ መግዛእቲ ዝሸፍኦ መነባብር የሕልፍ ኣሎ’ም ንዕኡ ንምድሓን ተጓዦዩ፡ ኣነ ብሰላም ዓሪፈ ኣለኹ፡ ስመይን ጅግንነቲይን መተኣኻኸቢ ንሙሉእ ህዝቢ ኤርትራ ሰለዝኾነ፡ ንዝተወሰነ ጉጅሰ ከም ዝውክል ጌርኩም ኣይተነኣእሱኒ” ምበለ ኔይሩ።

ብርግጽ እቶም ብሓምድ እድሪስ ዓዋተ ንሕብን ዝበልና፡ ሓቀኛ ታሪኹን ጅግንነቱን መታን ክዕቅብ መጻሕፍቲ ንጽሓፈሉ። ካብ ወለዶ ንወለዶ ዝሰጋገር ካብ ጫፍ ንጫፍ ኣብ መላእ ኤርትራ ዘነጸባርቐ ሓውልቲውን ንስራሓቲ። ብዝተፈላለዩ ምክንያት ድማ ኣብ ልዕሊ ሓምድ እድሪስ ዓዋተ ቅሬታ ዘለዎም ዜጋታት ኤርትራዊ መሰሎም ክንፈጉ ኣይግባእን። ንሕና ንኣምነሉ ጉዳይ ግድን ናይ ካልኣት እምነት ክኸውን ኣለዎ ብምባል ተጽዕኖ ምግባር ቅኑዕ ኣይኮነን። ኣገባቡ ብዝሓለወን ንሓድነት ህዝቢ ብዘየናግዕ መንገድን ዝኾነ ዜጋ ነጻ ኮይኑ ሓሳቡ ምግባር መሰሉ ሕሉው ክኸውን ይግባእ። እዚ ዘይነፍቅድ ምስ ንኸውን ካብዚ ሕጂ ዘሎ ጸረ ደሞክራሲያዊ ኣተሓሳስባን ተግባርን ገባቲ ስርዓት ህግደፍ ፍልልይ ኣይህልወናንዮ። ብካልእ ኣዘራርባ ኣብዚ መድረኽዚ ነቶም ንሓምድ እድሪስ ዓዋተ ከም መሪሕን ጅግናን ቃልሲ ህዝቢ ኤርትራ ምጂኑ ዘይቐበሉ ባእታታት ይኹኑ ውድባት፡ ኣብዚ መድረኽዚ ኣንጻር ገባቲ ስርዓት ህግደፍ ኣብ ዝካየድ ዘሎ ቃልሲ ክነፍንም ምስ ንፍትን ኣብታ ጽባሕ ክትህነጽ ትጽቢት ዝንበረላ ኤርትራ ንህዝብና ምስ ዝተፈላለዩ ኣተሓሳስብኡ ኩሉ መሰላቱ ብዘይደረገ ከነኸብር ኢና ዝብል መብጽዓታት ኣዝዩ ካብ ሓቂ ዝረሓቐዩ ዝኸውን። ከምቲ ብተደጋጋሚ ዝስማዕ ኣጉል መብጽዓታት ገባቲ ኢሳይያስ ከይኸውንውን የሰኸፍዮ።

ብዝኾነ ኣብዚ እዋንዚ ንጉዳይ ሓምድ እድሪስ ዓወት ከም መፈላለዩ ክጥቐሙ ዝደልዩ ሓይልታት መድረኻዊ ዕማምን ናይ ጽባሕ መደባትን ዝጸልመቶም ኣብ ሕልምታት ትማሊ ዝነበሩ ምጂኖም ንኣምን። ሕጂውን መንፈስ ሓምድ እድሪስ ዓዋተ መቐብር ናይቲ ገባቲ ስርዓት ህግደፍ ንምፍሓር ደኣ ንፍዑን ተቐለሱን ደኣምበር፡ ብወገይ ኣብቲ ግዜይ ብክንድቲ ዓቕምታተይ ዘፍቐዶን ህዝቢ ዝሓቶ ዝነበረን ምእንቲ ኤርትራን ህዝባን ዝግብኣኒ ዕማም ገይረ ብሰላም ኣዕሪፈ ኣለኹ ብጃኩም መቐብሪይ ኣይትሰንጥቐዮ ዝብል ዘሎ። ኣብ ልዕሊ ክህሉ ዝኸእል ኣረኣእያን ኣጠማምታን ቁኑዕ ይኹን ኣይኹን ብዘየገድስ፡ ምእንቲ ድሕነት ኤርትራን ህዝባን ጥራይ ተቐለሱ። ኣብ ህልውናይውን እንተኾነ፡ ኣገልጋሊ ህዝቢ ኤርትራ ደኣምበር ብፍጹም ልዕሊኡ ኣይነበርኩን። ሕጂውን ልዕሊኡ ክኸውን ኣይኸእልንዮ። ጉዳይኩም ብግቡእ እናማሓደርኩም ነዚ ውጹዕ ህዝቢ ካብቲ ኣትይዎ ዘሎ ሕሰምን ስቓይን ንምንጋፍ ንፍዑን ተቐለሱንዮ ዝብል ዘሎ።

ቤት ጽሕፈት ዜናን ባህልን
ኤርትራዊ ስምረት ንደሞክራሲያዊ ለውጢ
11 ነሐሴ 2015